



NOVENA SA KAOMAWAN NI  
**DIVINO ROSTRO**

*An Banal na Lalawgon ni Jesus*

BIKOL

Novena sa Kaomawan ni

## **Divino Rostro**

*Bikol*

*Nihil Obstat:*

  
**Rev. P. Glenn C. Ruiz**  
Direktor, Comision nin Liturgia

*Imprimatur:*

  
✠ **Rolando J. Tria Tirona, OCD, DD**  
Arzobispo nin Caceres

Ciudad nin Naga, Pilipinas  
2013

An *Nihil Obstat* asin *Imprimatur* pagpapatotoo na an novenang ini daing anoman na salà na pan-doctrina o moral. An mga nasasabing kapahayagan dai nangangahulugan na an mga kagtao mina-uyon sa gabos na laman, tinutubodan, o ipinapahayag kan libro.

Katanosan sa Pagsasadiri © 2020  
Archidiocesis nin Caceres, Ciudad nin Naga, Filipinas

IPINUBLIKAR KAN



**ARCHIDIOCESIS NIN CACERES**

Comision sa Liturgia asin Comision sa Comunicacion  
*Ciudad nin Naga, Pilipinas*

An pamibi asin novena ki Divino Rostro maidodot kan banwaan  
o kan sarong devoto sa aladaw nin Viernes, sa lambang Viernes,  
o sa anoman na aldaw na boót mag-devocion.  
Kun an pag-devocion gigibohon sa laog kan siyam  
na magkasunod na aldaw, orog na sa laog kan Novenario  
asin Kafiestahan ni Divino Rostro,  
ipapamibi sa nanunungod na aldaw an sarô  
sa mga siyam na pamibion o novena.

Alagad, kun an pagdevocion gigibohon kada Viernes,  
dai ipinapamibi an Pamibi na nanunungod sa aldaw,  
asin isinusunod an pamibi ki Divino Rostro.

NOVENA SA KAOMAWAN NI  
**DIVINO ROSTRO**

*An Banal na Lalawgon ni Jesus*

# PAGPANGURUS

**Lider:** Sa Ngaran kan ✠ Ama, asin kan Aki,  
asin kan Espiritu Santo.

**Banwaan:** Amen.

## AWIT SA PAGPOON

**Coro:** Omawon an Kagurangnan  
Mag-awit sa Dios

1. An Dios iyo an Kagurangnan  
Kaggibo nin langit asin dagâ.  
(Coro)
2. Pagsambahon, pasalamatan kaidto,  
ngonian, magkagurang man.  
(Coro)

## PAMIBI SA PAGPOON

*(Luhod)*

**Gabos:** Maheherakon na gayong paratubos,  
Jesus na samuyang Kagurangnan,  
ruluhod sa saimong pamitisan,  
inoomaw niamo an saimong sinanglitan na lalawgon,  
na huli sa samuyang kaligtasan,  
napaduman ka sa Getsemani  
sa pagpamibi sa saimong Diosnon na Ama.  
Duman sa Getsemani ginânot ka nin dugo  
na nagdalihig sa saimong mahal na Lawog,  
asin inako mo an pasaluib na hadok  
nin apostol na tampalasan  
na iyong sukat ikamidbid saimo kan saimong mga  
kaiwal. Poon duman sagkod na ipako ka sa Cruz  
dai masabi an saimong mga kasakitan na tinios  
para sa samuyang kaligtasan.

O maheherakon na Paratubos,  
dai lugod kami magin mga pasaluib sa saimo  
huli kan samuyang mga kasâlan, ata-ngani,  
sa samuyang paghorop-horop kan saimong mahal na  
Lawog asin kan mga tinios mo huli sa samuya,  
mamidbiran lugod niamo  
an saimong dakulang pagkamoot sa samuya,  
tanganing balosan man niamo ika  
kan samuyang dakulang pagkamoot sa saimo.  
Amen.

## DALIT

*(Aawiton)*

**Simbag:** An banwaan minagalang sa Lalawgon Mong mahal  
s'imo nganing kaherakan, paratubos nin kinaban.

- I. Si Veronica nagluhod sa makumbabang boót  
lininigan nin si ramog idtong magayon na lawog  
ni Jesus binalsan tulos idtong babae na maimbod  
natalà sa pagkamoot lalawgon niyang malodok.  
*(Simbag)*
- II. Iwinalat sa satuya ining dakulang biyaya  
ngani tang mabana-bana an gabat nin pagkasalà.  
Nagsosolsol kami Ama, sa atubang Mo nanunuga  
kan bilog na pagpabaya kan ngaran na pagkasalà.  
*(Simbag)*
- III. Kaming mga aki mo likayan sa damat, gutom, linog  
man  
ta sa mga kaipuhan ika samong paalawan.  
Kami Mo bendicionan ngani ming matorokan  
Lawog Mo sa kalangitan sa langit kamurawayan.  
*(Simbag)*

## PAG-ARANG NIN BANWAAN

**Simbag:** Kagurangnan, ipahiling mo samuya  
an saimong Divino Rostro

1. Tanganing magdanay sa gracia an mga banal  
asin madara man sa kabanalan an mga tawo  
huli kan saindang marhay na gibo,  
ipamibi niato sa Kagurangnan.  
(*Simbag*)
2. Tanganing mabihag an mga parakasala  
asin nagtutumang sa mahal na Dios  
asin magbalik sinda sa dalan nin katanosan asin  
kabanalan, ipamibi niato sa Kagurangnan.  
(*Simbag*)
3. Tanganing ilikay kita sa peste, helang, linog,  
bago asin iba pang mga kasakitan,  
ipamibi niato sa Kagurangnan.  
(*Simbag*)
4. Tanganing kita gabos sa pagdevocion sa DIVINO  
ROSTRO, matingrawan kan liwanag nin lalawgon nin  
Kagurangnan asin matalà man sa satuyang  
pagkabuhay  
an saiyang pagkaherak asin pagkamoot,  
ipamibi niato sa Kagurangnan.  
(*Simbag*)

# PAMIBI PARA SA SIYAM NA ALDAW NA PAGDEVOCION

*(Kun an pagdevocion gigibohon sa laog kan siyam na magkakasunod na aldaw o "novená", pilion sa mga minasunod an pamibion na nanonongod sa aldaw kan pag-novena. Kun dai, magdagos na sa Pamibi ki Divino Rostro)*

## ENOT NA ALDAW

Mamomoton asin Maheherakon na Kagurangnan,  
huli kan Saimong pagkamoot  
asin dakulang pagkaherak sa gabos na katawohan,  
binoót Mo na humilig ka digdi asin mabuhay siring sa samuya.  
An saimong pagkamundag, nagdara sa kinaban nin bágong liwanag  
asin man nagtao samuya nin bágong paglaom  
na sa huring aldaw kami man mamumundag-liwat  
sa bágong buhay nin pakisumarô sa kamurawayan Mo.  
Kagurangnan, ipahiling mo samo an saimong Banal na Lalawgon  
tanganing mautob niamo an Saimong kabôtan  
asin mahiling niamo an Saimong Lalawgon sa samong kapwa;  
na sinda samong galangan asin kamotan.  
Itao mo man lugod samuya an samong hinahagad  
asin minamawot sa novenang ini  
kun iyan para sa Saimong orog na kamurawayan  
asin para sa karahayan nin samong kalag.  
Amen.

## IKADUWANG ALDAW

Mamomoton na Jesus,  
kan aldaw na dinalaw ka kan mga pastores asin kan mga mago,  
pinahiling Mo sa bilog na katawohan  
an gayon asin kabanalan kan Saimong lalawgon,  
na iyong sukat ikamidbid Saimo kan gabos na katawohan.  
Ipinahayag Mo samuya an Saimong kapangyarihan asin katuyuhan  
kan Saimong lalawgon na iyo an burabod nin kabanalan  
tanganing samuyang makamtan an katotoohan.  
Warasan man sa samo  
an samong kahagadan asin kamawotan sa novenang ini  
kun ini ikakaorog kan Saimong kamurawayan  
asin para man sa karahayan kan samong kalag.  
Amen.



## IKATOLONG ALDAW

Maheherakon na Kagurangnan,  
kan aldaw na ika nag-ako kan bonyag ni San Juan Bautista  
duman sa salog nin Jordan,  
saimong itinukdo an kahalagahan kan pagsolsol  
asin pagbâgo nin buhay kan mga parakasala.  
Siring man sa aldaw na idto, Saimong pinônan an pag-utob  
kan Saimong mision na iyo an pagligtas kan bilog na katawohan.  
Tinogdas Mo an Sacramento nin Pagbonyag  
tanganing mahugasan kami kan kasâlan na original,  
siring man inako niamo an mision na magin instrumento  
asin katabang ni Jesu Cristo sa pagligtas kan samong kapwa.  
O Jesus, burabod nin kaligtasan asin kusog niamo,  
pakusugon samo an espiritu nin mision,  
an pagpapahalaga bako sana kan sadiring kapakanan  
kundi siring man an kaligtasan nin samong kapwa,  
tawan samo an balaog na samuyang minamawot  
asin hinahagad sa novenang ini  
kun magkakanigo sa Saimong orog na kamurawayan  
asin para man sa karahayan nin samong kalag.  
Amen.

## IKA-APAT NA ALDAW

O Jesus, huli kan Saimong Transfiguracion,  
ipinahiling Mo an kamurawayan kan Saimong pagka-Dios.  
Nagbanaag an Saimong banal na lawog na iyong sukat na dahilan  
kan paglaad nin pagkamoot kan Saimong mga piniling apostoles.  
Ika an kapanoan asin kabilogan  
kan pagpahayag nin Mahal na Dios sa diosnon na kamawotan.  
O Maboót na Maestro, tukdoan samo an dalan pasiring sa Ama,  
pahilingan sa samo an Saimong kamurawayan,  
minamawot niamo na iwaras mo samo  
an samong kahagadan sa novenang ini  
kun iyan para sa Saimong orog na kamurawayan  
asin para man sa karahayan nin samong kalag.  
Amen.

## IKA-LIMANG ALDAW

Maugayon na Kagurangnan,  
naglibot ka sa bilog na rona nin Judea sa pag-utob kan kabôtan nin  
Ama. Kadakol an nakahiling Saimo  
asin nakadangog kan Saimong mga katukdoan.  
Kadakol an naomayan kan saindang mga kahelangan  
huli kan Saimong pagkaherak.  
Maomayan man lugod kami sa kahelangan  
nin samong hawak asin kalag na iyo an samong kasâlan.  
Lugod madangog mi an Saimong katukdoan  
asin maka-utob kami sa Saimong kabôtan.  
Tanganing sa huring aldaw mahiling mi an Saimong banal na  
lalawgon. Hinanyoga an samong mga kahagadan asin kamawotan  
sa novenang ini kun iyan para man sa Saimong kamurawayan  
asin para man sa karahayan nin samong kalag.  
Amen.

## IKA-ANOM NA ALDAW

Mapakumbabang Kagurangnan,  
itinugot mo na linigan ni Veronica an Saimong lalawgon.  
Huli sa kasâlan kan katawohan,  
an Saimong lalawgon nagpahayag nin pagsakit asin kamundoan.  
Huli kan Saimong pagkamoot natalà an Saimong lalawgon  
duman sa lienso na ginamit ni Veronica.  
Kagurangnan tugoti man  
na matala sa samong puso asin isip an Saimong banal na lawog  
tanganing makapaghingowa kaming magin maninigo  
sa pag-ako kan Saimong biyaya,  
asin danay kaming makasunod sa Saimo  
sa dalan nin pagsakit pasiring sa kamurawayan nin kaligtasan.  
Hinahagad mi an samong mga kaipuhan sa pagkabuhay  
kun iyan papagkanigoon mo para sa Saimong kaomawan  
asin para man sa karahayan nin samong kalag.  
Amen.

## IKA-PITONG ALDAW

O Matinios na Paratubos,  
inako mo an gabos na kasakitan  
na dara kan mga gaweng maraot kan mga kaiwal.  
An Saimong banal na hawak hinampak kan berdugo,  
kinoronahan Ka nin mga tonok, pinâsan Mo an cruz,  
ipinako ka sa cruz asin nagadan.  
Ini gabos Saimong inako nin may dakulang kapakumbabaan,  
huli kan Saimong daing kataposan na pagkamoot sa samuya.  
Pinabulos Mo an Saimong banal na dugo  
tanganing kami mahugasan kan samong mga kasâlan  
asin mabuksan sa samo an napintong tatà nin kalangitan.  
O Jesus, naghoholaw kami kan mga naginibo niamong kaaliwalasan  
asin kapabayaan sa pagsunod kan Saimong kabôtan.  
Minamawot niamo na huli kan Saimong pagsakit,  
pagkagadan sa Cruz asin pagkabuhay-liwat,  
samuyang maako man an mga kasakitan na namamatean niamo  
sa aroaldaw na pagkabuhay bilang pakisumarô sa Saimong pagsakit.  
Lugod siring Saimo, malampasan mi man an mga pagsakit  
asin makaabot kami sa kamurawayan nin kaligtasan.  
Tawan samo an hinahagad niamo sa novenang ini  
kun iyan para sa Saimong kamurawayan  
asin para man sa karahayan nin samong kalag.  
Amen.

## IKA-WALONG ALDAW

O Mamurawayon na Jesus, samong Kagurangnan,  
huli kan Saimong pagkabuhay-liwat,  
dinaog Mo an kasálan asin an kagadanan.  
Tinawan mo kami nin bâgong buhay.  
Binâgo mo an lalawgon nin bilog na linalang  
sa paagi kan Saimong gawe nin kaligtasan.  
Sa kaligtasan yaon an Saimong mamurawayon na lalawgon  
na ipinahiling mo ki Santa Maria Magdalena asin sa mga apostoles.  
Huli kan Saimong pagkabuhay-liwat,  
bâgoha man kami asin tugoti na maninigong makabaing Saimo  
tanganing sa huring aldaw kami man mabuhay-liwat.  
Warasan sa samo an mga biyaya na samong kaipuhan  
orog nang gayo an samong hinahagad sa novenang ini  
kun iyan para sa Saimong orog na kamurawayan  
asin para man sa karahayan nin samong kalag.  
Amen.

## IKA-SIYAM NA ALDAW

Mamurawayonn asin mamomoton na Kagurangnan,  
huli kan Saimong pagsakat sa langit,  
iwinalat Mo samo an pagpadagos kan mision  
nin pagligtas kan gabos na parakasala,  
siring man ipinahiling Mo an orog na kamurawayan  
kan Saimong pagka-Dios na nasaksihan  
kan Saimong mga apostoles sa saimong lalawgon.  
An Saimong pagsakat sa langit lugod maging burabod  
nin pagtubod asin paglaom niamo  
na sa huring aldaw kami man makakasakat sa kamurawayan  
na Saimong pinag-andam para sa samo.  
Kagurangnan, samong dalan, katotoohan asin buhay,  
pasunoda kami sa saimong kahadean.  
Tawan samo sa buhay na ini an samong hinahagad  
kun iyan para sa Saimong orog na kamurawayan  
asin para man sa karahayan nin samong kalag.  
Amen.

## PAMIBI KI DIVINO ROSTRO

*Gabos:* O Jesus, sa saimong makuring pagsakit  
ika nagin niamong pangarogan.  
Sa saimong makalunos-lunos na lalawgon,  
yaon an dakulang pagkamoot.

Ako napupuspos kan sakong kamawotaan  
na ika kamotan asin lugod kamotan kan gabos siring  
man.

Inoomaw ko an saimong banal na lalawgon  
nin huli ta iyo iyan an ladawan  
kan satong Ama sa langit.

An luha sa saimong mga mata  
garo sarong perlas na sakong minamawot  
na makua asin mai-atang para sa sako  
asin kan gabos na makasalan.

O Jesus, papaglaada ako kan saimong pagkamoot  
tanganing an sako sanang magin kagustuhan  
iyo an paghorop-horop  
kan saimong mamurawayon na lawog.  
Amen.

## HURING PAMIBI

*Gabos:* Mahamison asin mamomoton  
na gayong Lawog nin samuyang Paratubos  
na inoomaw sa bilog na Kabikolan;  
ika an panarigan asin paalawan niamo;  
sa saimo itinitingkalag niamo an samuyang mga mata;  
sa saimo dinadara niamo  
an samuyang mga pagngayo-ngayo.  
Magdalita ngani na saimong akoon  
an samong paggalang asin kalodokan  
na namamatean niamo sa samong pag-isip-isip  
kan mga kasakitan na tinios mo huli sa samuya.

O sinanglitan na lalawgon nin samuyang Paratubos,  
maghade ka sa samuyang puso  
tanging bulanos na idusay niamo sa saimo  
an samuyang pagkamoot,  
paliwanagi an samuyang pag-iisip  
tanging ika sana an samuyang midbidon na  
Kagurangnan, asin panoa nin kusog an samuyang boót  
tanging makalikay kami sa anoman na kasâlan.  
Ini hinahagad niamo huli man sana  
kan saimong pagkamaheherakon  
asin dakulang pagkamoot sa samuya.  
Amen.

## PAGPANGUROS

*Lider:* Sa Ngaran kan ✠ Ama, asin kan Aki,  
asin kan Espiritu Santo.

*Banwaan:* Amen.

# HURING AWIT

*(Tindog)*

*Gabos:* Kagurangnan kapatawaran  
samo na mga parakasala  
an samuyang kamawotan  
O Cristo, kami kaherakan  
sa samuyang kakulaposan  
sa samuyang mga karâtan.  
Kagurangnan kami tabangan  
dai mo man kami lingawan  
duman sa Saimong kahadean.

## HIMNO KI DIVINO ROSTRO

*Coro:* O Divino Rostro,  
banal na lalawgon ni Jesus  
Inoomaw asin namomotan  
nin bilog na Kabikolan  
O Divino Rostro,  
banal na lalawgon ni Jesus

I. Nagligtas sa Kabikolan  
sa kolera, kahelangan  
Kami iparayo man ngonian  
sa mga kadificilan  
*(Coro)*

II. Nagtatao nin paglaom,  
O banal na lalawgon;  
Sa samuyang kasakitan,  
kami kaheraki man.  
*(Coro)*

*Coda:* O Divino Rostro,  
Banal na lalawgon ni Jesus.



**ARCHIDIOCESIS NIN CACERES**

Comision sa Liturgia asin Comision sa Comunicacion  
*Ciudad nin Naga, Filipinas*